

မန္တလေးမြို့တော်စည်ပင်သာယာရေးကော်မတီ

ရွေးကောက်တင်မြှောက်ခြင်းဆိုင်ရာ

နည်းဥပဒေ

မာတိကာ

| စဉ် | အကြောင်းအရာ | စာမျက်နှာ | |
|-----|--|-----------|----|
| | | မှ | ထိ |
| ၁ | အခန်း(၁) အမည်နှင့် အဓိပ္ပာယ်ဖော်ပြချက် | ၁ | ၃ |
| ၂ | အခန်း(၂) ကော်မရှင်အဖွဲ့ခွဲအဆင့်ဆင့် ဖွဲ့စည်းခြင်း | ၃ | - |
| ၃ | အခန်း(၃) ကော်မရှင်နှင့် ကော်မရှင်အဖွဲ့ခွဲများ၏ တာဝန်များ | ၄ | ၅ |
| ၄ | အခန်း(၄) မဲစာရင်းများပြုစုခြင်း | ၆ | ၈ |
| ၅ | အခန်း(၅) မဲဆန္ဒနယ်များ သတ်မှတ်ခြင်း၊ ကြေညာခြင်း | ၈ | - |
| ၆ | အခန်း(၆) ကော်မတီဝင်လောင်းအမည်စာရင်းတင်သွင်းလွှာနှင့်အတူပေးသွင်းသော ရွေးကောက်ပွဲဝင်ခွင့်မှတ်ပုံတင်ကြေးနှင့် စပ်လျဉ်း၍ဆောင်ရွက်ခြင်း | ၈ | ၉ |
| ၇ | အခန်း(၇) ကော်မတီဝင်လောင်းများ၏ အမည်စာရင်းကို စိစစ်ခြင်းနှင့် အတည်ပြုခြင်း | ၁၀ | ၁၁ |
| ၈ | အခန်း(၈) ဆန္ဒမဲပေးခြင်းနှင့် ဆန္ဒမဲရေတွက်ခြင်း | ၁၁ | ၁၅ |
| ၉ | အခန်း(၉) ကတိသစ္စာပြုခြင်း | ၁၅ | - |
| ၁၀ | အခန်း(၁၀) အထွေထွေ | ၁၅ | ၁၇ |

မန္တလေးတိုင်းဒေသကြီးအစိုးရ
စည်ပင်သာယာရေးဝန်ကြီးဌာန
မန္တလေးမြို့တော်စည်ပင်သာယာရေးကော်မတီရွေးကောက်
တင်မြှောက်ခြင်းဆိုင်ရာ နည်းဥပဒေများ
၁၃၇၆ ခုနှစ်၊ တပေါင်းလဆန်း ၃ ရက်
(၂၀၁၅ ခုနှစ်၊ ဖေဖော်ဝါရီလ ၂၀ ရက်)

မန္တလေးတိုင်းဒေသကြီးအစိုးရအဖွဲ့သည် ၂၀၁၄ ခုနှစ်၊ မန္တလေးမြို့တော် စည်ပင်သာယာရေး ဥပဒေအရ အောက်ပါနည်းဥပဒေများကို ထုတ်ပြန်လိုက်သည်။

အခန်း(၁)

အမည်နှင့် အဓိပ္ပာယ်ဖော်ပြချက်

၁။ ဤနည်းဥပဒေများကို မန္တလေးမြို့တော်စည်ပင်သာယာရေးကော်မတီ ရွေးကောက် တင်မြှောက်ခြင်းဆိုင်ရာ နည်းဥပဒေများဟု ခေါ်တွင်စေရမည်။

၂။ ဤနည်းဥပဒေများတွင် ပါရှိသော စကားရပ်များသည် ၂၀၁၄ ခုနှစ်၊ မန္တလေးမြို့တော်စည်ပင် သာယာရေးဥပဒေတွင် ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါ စကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) ဥပဒေ ဆိုသည်မှာ ၂၀၁၄ ခုနှစ်၊ မန္တလေးမြို့တော်စည်ပင်သာယာရေး ဥပဒေကို ဆိုသည်။
- (ခ) ရွေးကောက်တင်မြှောက်သည့် ကော်မတီဝင် ဆိုသည်မှာ ၂၀၁၄ ခုနှစ်၊ မန္တလေး မြို့တော်စည်ပင်သာယာရေး ဥပဒေအရ မန္တလေးမြို့တော်စည်ပင်သာယာရေး နယ်နိမိတ်အတွင်းရှိ မြို့နယ်များမှ ဆန္ဒမဲပေးပိုင်ခွင့်ရှိသူများက ရွေးကောက် တင်မြှောက်သည့် ကော်မတီဝင်ကို ဆိုသည်။
- (ဂ) ခန့်အပ်ကော်မတီဝင် ဆိုသည်မှာ မန္တလေးမြို့တော်စည်ပင်သာယာရေးကော်မတီ ဥက္ကဋ္ဌ (မြို့တော်ဝန်)၏ ထောက်ခံအကြံပြုချက်အရ အစိုးရအဖွဲ့က မန္တလေးမြို့တော် စည်ပင်သာယာရေးကော်မတီဝင်အဖြစ် အတည်ပြု၍ တိုက်ရိုက်ရွေးချယ်ခန့်အပ်သည့် ကော်မတီဝင်ကိုဆိုသည်။
- (ဃ) ရွေးကောက်ပွဲ ဆိုသည်မှာ ခန့်အပ်ကော်မတီဝင်မဟုတ်သော မန္တလေးမြို့တော်စည်ပင် သာယာရေးကော်မတီဝင်များအား ရွေးကောက်တင်မြှောက်သည့် ရွေးကောက်ပွဲကို ဆိုသည်။

- (င) ကော်မရှင် ဆိုသည်မှာ ခန့်အပ်ကော်မတီဝင်မဟုတ်သော မန္တလေးမြို့တော်စည်ပင်သာယာရေးကော်မတီဝင်များအား ရွေးကောက်တင်မြှောက်နိုင်ရန် အစိုးရအဖွဲ့က ဖွဲ့စည်းတာဝန်ပေးအပ်သည့် မန္တလေးမြို့တော်စည်ပင်သာယာရေး ကော်မတီဝင် ရွေးကောက်တင်မြှောက်ရေးကော်မရှင်ကို ဆိုသည်။
- (စ) ကော်မရှင်အဖွဲ့ခွဲအဆင့်ဆင့် ဆိုသည်မှာ မန္တလေးမြို့တော်စည်ပင်သာယာရေး ကော်မတီဝင် ရွေးကောက်တင်မြှောက်ရေး မြို့နယ်ကော်မရှင်အဖွဲ့ခွဲနှင့် ရပ်ကွက်ကျေးရွာ အုပ်စုကော်မရှင် အဖွဲ့ခွဲတို့ကို ဆိုသည်။
- (ဆ) မြို့နယ်ကော်မရှင်အဖွဲ့ခွဲ ဆိုသည်မှာ မန္တလေးမြို့တော်စည်ပင်သာယာရေး ကော်မတီဝင် ရွေးကောက်တင်မြှောက်ရေးအတွက် မြို့နယ်အလိုက် ဖွဲ့စည်းတာဝန် ပေးအပ်မည့် ကော်မရှင်အဖွဲ့ခွဲကို ဆိုသည်။
- (ဇ) ရပ်ကွက်ကျေးရွာအုပ်စုကော်မရှင်အဖွဲ့ခွဲ ဆိုသည်မှာ မန္တလေးမြို့တော်စည်ပင်သာယာရေးကော်မတီဝင် ရွေးကောက်တင်မြှောက်ရေးအတွက် ရပ်ကွက်ကျေးရွာ အုပ်စုအလိုက် ဖွဲ့စည်းတာဝန်ပေးအပ်မည့် ကော်မရှင်အဖွဲ့ခွဲကို ဆိုသည်။
- (ဈ) ကော်မတီဝင်လောင်း ဆိုသည်မှာ မန္တလေးမြို့တော်စည်ပင်သာယာရေးကော်မတီဝင်အဖြစ် ရွေးကောက်တင်မြှောက်ခံယူရေးအတွက် ကော်မရှင်သို့ သတ်မှတ်ထားသော နည်းများနှင့် အညီ အမည်စာရင်းတင်သွင်းပြီး ရွေးကောက်ပွဲတွင် ဝင်ရောက်ယှဉ်ပြိုင်ရန် သတ်မှတ်ထားသည့် အရည်အချင်းပြည့်မီ၍ ကော်မရှင်က မှတ်ပုံတင်ခွင့်ပြုသူကို ဆိုသည်။
- (ည) ရွေးကောက်တင်မြှောက်ခံရသူကော်မတီဝင်လောင်း ဆိုသည်မှာ ကော်မရှင်က ရွေးကောက်ပွဲတွင် အနိုင်ရရှိကြောင်း အတည်ပြု သတ်မှတ်ခြင်းခံရသူကို ဆိုသည်။
- (ဋ) ဆန္ဒမဲပေးပိုင်ခွင့်ရှိသူ ဆိုသည်မှာ လူဝင်မှုကြီးကြပ်ရေးနှင့် အမျိုးသားမှတ်ပုံတင်ရေးဦးစီးဌာနက သတ်မှတ်ချက်များနှင့်အညီ တရားဝင်ထုတ်ပေးထားသော အိမ်ထောင်စုလူဦးရေစာရင်း (၆၆ / ၆)ဖြင့် မန္တလေးမြို့တော်စည်ပင်သာယာရေးနယ်နိမိတ်အတွင်း နေထိုင်သည့် သက်ဆိုင်ရာအိမ်ထောင်စုစာရင်းတစ်ခု၏ အိမ်ထောင်ဦးစီး သို့မဟုတ် အိမ်ထောင်စုကိုယ်စားပြုသည့် အသက်(၁၈)နှစ်ပြည့်ပြီးသော နိုင်ငံသားတစ်ဦးဦးကို ဆိုသည်။

- (၄) မဲစာရင်း ဆိုသည်မှာ ရွေးကောက်ပွဲဆိုင်ရာ အလို့ငှာသတ်မှတ်ထားသော မဲဆန္ဒနယ်များအတွက် အိမ်ထောင်စုစာရင်းတစ်ခုလျှင် တစ်ဦးနှုန်းဖြင့် ပြုစုထားသည့် ဆန္ဒမဲပေးပိုင်ခွင့်ရှိသူများ၏ စာရင်းကိုဆိုသည်။
- (၅) မဲရုံမှူး ဆိုသည်မှာ မဲရုံအဖွဲ့အား ကြီးကြပ်သောပုဂ္ဂိုလ်ကို ဆိုသည်။
- (၆) မဲရုံအဖွဲ့ ဆိုသည်မှာ မန္တလေးမြို့တော်စည်ပင်သာယာရေး နယ်နိမိတ်အတွင်းရှိ သတ်မှတ်မဲဆန္ဒနယ်တစ်နယ်၏ မဲရုံတစ်ရုံ၌ ဆန္ဒမဲပေးခြင်းနှင့် စပ်လျဉ်း၍ စုပေါင်းတာဝန်ယူဆောင်ရွက်ရန် ကော်မရှင်က အတည်ပြုတာဝန်ပေးအပ်သော အဖွဲ့ကို ဆိုသည်။
- (၇) ရွေးကောက်မှုဆိုင်ရာအခွင့်အရေး ဆိုသည်မှာ ရွေးကောက်ပွဲတွင် ကော်မတီဝင်လောင်းအဖြစ် ပါဝင်ယှဉ်ပြိုင်နိုင်သော အခွင့်အရေး၊ ပါဝင်ယှဉ်ပြိုင်ခြင်းမပြုဘဲ နေနိုင်သော အခွင့်အရေး၊ ကော်မတီဝင်လောင်းစာရင်းမှ နှုတ်ထွက်နိုင်သော အခွင့်အရေးကို ဆိုသည်။

အခန်း(၂)

ကော်မရှင်အဖွဲ့ခွဲအဆင့်ဆင့် ဖွဲ့စည်းခြင်း

၃။ မန္တလေးမြို့တော်စည်ပင်သာယာရေးကော်မတီဝင် ရွေးကောက်တင်မြှောက်ရေးကော်မရှင်သည် မြို့နယ်ကော်မရှင်အဖွဲ့ခွဲနှင့် ရပ်ကွက်ကျေးရွာအုပ်စု ကော်မရှင်အဖွဲ့ခွဲအဆင့်ဆင့်ကို အောက်ပါအတိုင်း ဖွဲ့စည်းရမည်-

- (က) မန္တလေးမြို့တော်စည်ပင်သာယာရေးကော်မတီဝင် ရွေးကောက်တင်မြှောက်ရေး မြို့နယ်ကော်မရှင်အဖွဲ့ခွဲ။ သက်ဆိုင်ရာမြို့နယ်အတွင်း နေထိုင်သော သင့်လျော်သည့် နိုင်ငံသား(၅)ဦးကို ရွေးချယ်ပြီးတစ်ဦးကို ဥက္ကဋ္ဌအဖြစ်ခန့်အပ်၍ တစ်ဦးကို အတွင်းရေးမှူးအဖြစ် ခန့်အပ်ဖွဲ့စည်းရမည်။
- (ခ) မန္တလေးမြို့တော်စည်ပင်သာယာရေးကော်မတီဝင် ရွေးကောက်တင်မြှောက်ရေး ရပ်ကွက်နှင့် ကျေးရွာအုပ်စု ကော်မရှင်အဖွဲ့ခွဲ။ သက်ဆိုင်ရာရပ်ကွက် သို့မဟုတ် ကျေးရွာအုပ်စုအတွင်း နေထိုင်လျက်ရှိသော သင့်လျော်သည့် နိုင်ငံသား(၅)ဦးကို ရွေးချယ်ပြီး တစ်ဦးကို ဥက္ကဋ္ဌအဖြစ်ခန့်အပ်၍ တစ်ဦးကို အတွင်းရေးမှူးအဖြစ် ခန့်အပ်ဖွဲ့စည်းရမည်။

အခန်း(၃)

ကော်မရှင်နှင့် ကော်မရှင်အဖွဲ့ခွဲများ၏ တာဝန်များ

၄။ ကော်မရှင်၏ တာဝန်များမှာ အောက်ပါအတိုင်းဖြစ်သည် -

- (က) ရွေးကောက်ပွဲနှင့် သက်ဆိုင်သည့် လျှောက်လွှာပုံစံ၊ မဲလက်မှတ်ပုံစံများသတ်မှတ်ခြင်း၊
- (ခ) မဲစာရင်းများပြုစုစေခြင်း၊
- (ဂ) ရွေးကောက်ပွဲများကျင်းပခြင်း၊
- (ဃ) ရွေးကောက်ပွဲများကို ကြီးကြပ်ခြင်းနှင့် ကြီးကြပ်စေခြင်း၊
- (င) မြို့နယ်ကော်မရှင်အဖွဲ့ခွဲများ ဖွဲ့စည်းနိုင်ရန် ကော်မတီနှင့် ညှိနှိုင်း ဆောင်ရွက်ခြင်း။
- (စ) မဲဆန္ဒနယ်များ သတ်မှတ်ခြင်း၊ ပြင်ဆင်သတ်မှတ်ခြင်း၊
- (ဆ) မဲရုံအဖွဲ့အား အတည်ပြုပေးခြင်း၊
- (ဇ) အတည်ပြုမဲစာရင်းများကို ထုတ်ပြန်ကြေညာခြင်း၊
- (ဈ) မြို့နယ်ကော်မရှင်အဖွဲ့ခွဲများ၏ လုပ်ငန်းများကို ကြီးကြပ်ခြင်းနှင့် ညွှန်ကြားခြင်း၊
- (ည) မြို့နယ်ကော်မရှင်အဖွဲ့ခွဲများ၏ တင်ပြချက်များအားစိစစ်ခြင်း၊ မှတ်တမ်းတင်ခြင်း၊
- (ဋ) ရွေးကောက်ပွဲနှင့် စပ်လျဉ်းသည့် ကိစ္စရပ်များကို အချိန်နှင့်တစ်ပြေးညီကြေညာခြင်း၊
- (ဌ) ရွေးကောက်ပွဲဝင်ရောက်ယှဉ်ပြိုင်ရန် အမည်စာရင်းတင်သွင်းသူများအား သတ်မှတ် အရည်အချင်းနှင့် ပြည့်မီခြင်းရှိ/မရှိ စိစစ်ခြင်းနှင့် အတည်ပြုမှတ်ပုံတင်ခြင်း၊
- (ဍ) သတ်မှတ်အရည်အချင်းနှင့် ပြည့်စုံသည့် ကော်မတီဝင်လောင်းများ၏ အမည်စာရင်းကို ကြေညာခြင်း၊ အသိအမှတ်ပြုလွှာထုတ်ပေးခြင်း၊
- (ဎ) ရွေးကောက်တင်မြောက်ခံရသူ ကော်မတီဝင်လောင်းများ၏ အမည်စာရင်းကို အတည်ပြုကြေညာခြင်း၊
- (ဏ) ကော်မရှင်အဖွဲ့ခွဲအဆင့်ဆင့်အတွက် ရန်ပုံငွေခွဲဝေချထားခြင်း၊ အသုံးစရိတ်များကို ကြီးကြပ်ခြင်းနှင့် ကြီးကြပ်စေခြင်း၊
- (တ) တရားမဲ့ပြုကျင့်မှုများအပေါ် စိစစ်ဆုံးဖြတ်ခြင်း၊
- (ထ) ရွေးကောက်ပွဲဆိုင်ရာကန့်ကွက်မှုများကို ဥပဒေနှင့်အညီစုံစမ်းစစ်ဆေး၍ဆုံးဖြတ်ခြင်း၊
- (ဒ) ကော်မရှင်အဖွဲ့ခွဲအဆင့်ဆင့်အတွက် ရုံးနေရာများသတ်မှတ်ခြင်း၊

- (ခ) လိုအပ်ပါက ကော်မတီနှင့် ညှိနှိုင်းဆောင်ရွက်ခြင်း၊
- (န) အစိုးရအဖွဲ့က အခါအားလျော်စွာ ပေးအပ်သောလုပ်ငန်းတာဝန်များကို ဤနည်းဥပဒေများနှင့်အညီ ဆောင်ရွက်ခြင်း။

၅။ မြို့နယ်ကော်မရှင်အဖွဲ့ခွဲ၏ တာဝန်များမှာ အောက်ပါအတိုင်း ဖြစ်သည်-

- (က) မဲစာရင်းများပြုစုခြင်း၊
- (ခ) ရွေးကောက်ပွဲများကျင်းပခြင်း၊
- (ဂ) ရွေးကောက်ပွဲများကို ကြီးကြပ်ခြင်း၊ ကြီးကြပ်စေခြင်း၊
- (ဃ) မဲရုံများစနစ်တကျရှိရေး၊ မဲပေးသူများအဆင်ပြေစွာမဲပေးနိုင်ရေးအတွက် ကြပ်မတ်ကွပ်ကဲ ဆောင်ရွက်ခြင်း၊
- (င) မဲရုံများရွေးချယ်သတ်မှတ်ခြင်း၊ မဲရုံအရေအတွက်ပြုစု၍ ကော်မရှင်သို့တင်ပြခြင်း၊
- (စ) မဲရုံမှူး၊ မဲရုံအကူကိုယ်စားလှယ်များအား စိစစ်ရွေးချယ်ခြင်း၊ တာဝန်ပေးအပ်ခြင်းနှင့် ကြီးကြပ်ခြင်း၊
- (ဆ) ကော်မရှင်က ပေးအပ်သောလုပ်ငန်းတာဝန်များကို အချိန်နှင့်တစ်ပြေးညီ ဆောင်ရွက်ခြင်း။

၆။ ရပ်ကွက်နှင့် ကျေးရွာအုပ်စုကော်မရှင်အဖွဲ့ခွဲ၏ တာဝန်များမှာ အောက်ပါအတိုင်းဖြစ်သည်-

- (က) မဲစာရင်းများပြုစုခြင်း၊
- (ခ) အတည်ပြုပြီးသော မဲစာရင်းများကို ထုတ်ပြန်ကြေညာခြင်း၊ ကွဲလွဲချက်များရှိပါက ပြင်ဆင်ပေးနိုင်ရန် မြို့နယ်ကော်မရှင်အဖွဲ့ခွဲသို့ အချိန်နှင့်တစ်ပြေးညီတင်ပြခြင်း၊
- (ဂ) အရေးပေါ်ကိစ္စတစ်ရပ်ရပ်ပေါ်ပေါက်ပါက မြို့နယ်ကော်မရှင်အဖွဲ့ခွဲသို့ အချိန်နှင့်တစ်ပြေးညီ တင်ပြခြင်း၊

၇။ ရပ်ကွက်နှင့် ကျေးရွာအုပ်စုကော်မရှင်အဖွဲ့ခွဲသည် နည်းဥပဒေ ၄၃ပါ တာဝန်များအပြင် ကော်မရှင်နှင့် မြို့နယ်ကော်မရှင်အဖွဲ့ခွဲတို့မှ ပေးအပ်သော အခြားလုပ်ငန်းတာဝန်များကို အချိန်နှင့်တစ်ပြေးညီ ဆောင်ရွက်ရမည်။

အခန်း(၄)

မဲစာရင်းများပြုစုခြင်း

၈။ ကော်မရှင်သည် နည်းဥပဒေ ၄(ခ)အရ မဲစာရင်းပြုစုရာတွင် အောက်ပါတို့ကို ဆောင်ရွက်ရမည် -

- (က) မြို့နယ်ကော်မရှင်အဖွဲ့ခွဲများက ပေးပို့လာသည့် မဲစာရင်းတွင် အခြားမြို့နယ်မဲစာရင်းမှ အမည်စာရင်းများပါဝင်ခြင်း ရှိမရှိ စိစစ်ခြင်း၊
- (ခ) စိစစ်ပြီးမဲစာရင်းအား အတည်ပြုခြင်း၊ မှတ်ပုံတင်ထားရှိခြင်း၊
- (ဂ) မြို့နယ်မဲစာရင်းအရေအတွက်များကို အတည်ပြုကြေညာပြီး မြို့နယ်သို့ ပြန်လည်ပေးပို့ခြင်း၊
- (ဃ) မဲစာရင်းပြုစုရာတွင် မလိုလားအပ်သော ပြဿနာတစ်စုံတစ်ရာ ပေါ်ပေါက်လာပါက သင့်လျော်သော ပုဂ္ဂိုလ်များပါဝင်သည့် စုံစမ်းရေးအဖွဲ့ ဖွဲ့စည်း၍ ဖြေရှင်းဆောင်ရွက်ခြင်း၊
- (င) ဤနည်းဥပဒေများ နည်းဥပဒေ ၄၃ ပါ ဆောင်ရွက်ချက်များနှင့် စပ်လျဉ်း၍ ပုံမှန်ကူညီခြင်း၊
- (စ) လိုအပ်ပါက ကော်မတီနှင့် ညှိနှိုင်းဆောင်ရွက်ခြင်း။

၉။ မြို့နယ်ကော်မရှင်အဖွဲ့ခွဲသည် ဤနည်းဥပဒေများ နည်းဥပဒေ ၅(က)အရ မဲစာရင်းပြုစုရာတွင် အောက်ပါတို့ကို ဆောင်ရွက်ရမည် -

- (က) စည်ပင်သာယာမြို့နယ် တစ်မြို့နယ်တွင်ပါဝင်သည့် ရပ်ကွက်နှင့် ကျေးရွာအုပ်စုများအား တည်ဆဲဥပဒေများနှင့် အညီ စာရင်းပြုစုခြင်း၊
- (ခ) ရပ်ကွက်ကျေးရွာကော်မရှင်အဖွဲ့ခွဲများက စိစစ်ရွေးချယ်ထားသည့် စာရင်းအား သက်ဆိုင်ရာ စည်ပင်သာယာမြို့နယ် မဲစာရင်းအဖြစ် စုစည်း၍ ကော်မရှင်သို့ တင်ပြခြင်း၊
- (ဂ) ကော်မရှင်က စိစစ်အတည်ပြုပြီးနောက် ယင်းမဲစာရင်းကို သက်ဆိုင်ရာမြို့နယ် မဲစာရင်းအဖြစ် ထုတ်ပြန်ကြေညာခြင်း၊
- (ဃ) မြို့နယ်လူဝင်မှုကြီးကြပ်ရေးနှင့် အမျိုးသားမှတ်ပုံတင်ရေးဦးစီးဌာနကို လိုအပ်သော အကူအညီများတောင်းခံရယူခြင်း၊

(င) ဤနည်းဥပဒေများ နည်းဥပဒေ ၄၃ ပါ ဆောင်ရွက်ချက်များနှင့် စပ်လျဉ်း၍ ပံ့ပိုးကူညီခြင်း။

၁၀။ ရပ်ကွက်ကျေးရွာအုပ်စုကော်မရှင်အဖွဲ့ခွဲသည် ဤနည်းဥပဒေများ နည်းဥပဒေ ၆(က)အရ မဲစာရင်းပြုစုရာတွင် အောက်ပါတို့ကို ဆောင်ရွက်ရမည်-

- (က) ဆန္ဒမဲပေးနိုင်ရေးအတွက် မြို့နယ်လူဝင်မှုကြီးကြပ်ရေးနှင့် အမျိုးသားမှတ်ပုံတင်ရေးဦးစီးဌာန၏ တရားဝင်အိမ်ထောင်စုလူဦးရေစာရင်းကို အခြေခံ၍ ရပ်ကွက်ကျေးရွာအုပ်စုအတွင်း အိမ်ထောင်စုစာရင်းဖြင့်နေထိုင်သော သက်ဆိုင်ရာအိမ်ထောင်စုစာရင်းတစ်ခု၏ အိမ်ထောင်ဦးစီး သို့မဟုတ် အိမ်ထောင်စုကို ကိုယ်စားပြုသည့် အသက် (၁၈)နှစ်ပြည့်ပြီးသော ဆန္ဒမဲပေးပိုင်ခွင့်ရှိသူ အိမ်ထောင်စုဝင်တစ်ဦးဦး၏အမည်ကို မဲစာရင်းအဖြစ် စိစစ်ပြုစုခြင်း၊
- (ခ) နည်းဥပဒေခွဲ(က)အရ စိစစ်ရွေးချယ်ရာတွင် အိမ်ထောင်စုစာရင်း တစ်ခုအတွင်း တစ်ဦးထက်ပိုမိုပါဝင်ခြင်း မရှိစေရေး စိစစ်ဆောင်ရွက်ခြင်း၊
- (ဂ) မဲစာရင်းတစ်ခုခုတွင် ဆန္ဒမဲပေးမည့်သူ၏အမည်သည် သက်ဆိုင်ရာမဲစာရင်း တစ်ခုမှ အပ အခြားမဲစာရင်းတွင် ပါဝင်ခြင်းမရှိစေရ၊
- (ဃ) စိစစ်ရွေးချယ်ပြုစုထားသော မဲစာရင်းများအား မြို့နယ်ကော်မရှင်အဖွဲ့ခွဲသို့ ပေးပို့ခြင်း၊
- (င) မြို့နယ်လူဝင်မှုကြီးကြပ်ရေးနှင့် အမျိုးသားမှတ်ပုံတင်ရေးဦးစီးဌာနကို လိုအပ်သော အကူအညီများ တောင်းခံရယူခြင်း၊
- (စ) ဤနည်းဥပဒေများ နည်းဥပဒေ ၄၃ ပါ ဆောင်ရွက်ချက်များနှင့် စပ်လျဉ်း၍ ပံ့ပိုးကူညီခြင်း။

၁၁။ သက်ဆိုင်ရာမဲဆန္ဒနယ်အတွက် မဲစာရင်းပြုစုရာ၌ မဲစာရင်းတွင် ပါဝင်ခွင့်ရှိသူများ၏ အမည်များကို မြန်မာအက္ခရာဖြင့် ရေးသွင်းရမည်။ ယင်းသို့ရေးသွင်းရာ၌ တိကျမှုမရှိလျှင် အင်္ဂလိပ်အက္ခရာဖြင့်လည်း ကွင်းစကွင်းပိတ်အတွင်း၌ ရေးသွင်းဖော်ပြနိုင်သည်။

၁၂။ သက်ဆိုင်ရာမဲစာရင်းတွင် ပါဝင်သူမဲဆန္ဒရှင်တစ်ဦးသည် မဲစာရင်းတစ်ခုခုတွင် ပါဝင်သူတစ်ဦးဦးကို ကန့်ကွက်လိုပါက သတ်မှတ်ပုံစံဖြင့် မြို့နယ်ကော်မရှင်အဖွဲ့ခွဲသို့ ကန့်ကွက်လွှာတင်သွင်းနိုင်သည်။

၁၃။ မြို့နယ်ကော်မရှင်အဖွဲ့ခွဲက ကန့်ကွက်ခံရသူ၏အမည်ကို မဲစာရင်းမှပယ်ဖျက်ပေးခြင်းမရှိ ခဲ့လျှင် ကော်မရှင်သို့ ဆက်လက်တင်သွင်းနိုင်သည်။ ကော်မရှင်၏ ဆုံးဖြတ်ချက်သည် အတည်ဖြစ် သည်။

၁၄။ ဆန္ဒမဲပေးချိန်တွင် မြို့နယ်ကော်မရှင်အဖွဲ့ခွဲက ကန့်ကွက်လွှာအပေါ် အပြီးအပြတ် ဆောင်ရွက်နိုင်ခြင်းမရှိလျှင် မဲစာရင်းတွင် အမည်ပါရှိပြီးဖြစ်သောသူအား မဲမပေးရဟု တားမြစ်ခွင့် မရှိစေရ။ ထိုသူပေးပြီးသော ဆန္ဒမဲသည် တရားဝင်ဖြစ်စေရမည်။

အခန်း(၅)

မဲဆန္ဒနယ်များသတ်မှတ်ခြင်း၊ ကြေညာခြင်း

၁၅။ ကော်မရှင်သည် ရွေးကောက်ပွဲကျင်းပနိုင်ရေးအတွက် မြို့တော်နယ်နိမိတ်အတွင်းရှိ စည်ပင် သာယာမြို့နယ်တစ်မြို့နယ်လျှင် မြို့နယ်မဲဆန္ဒနယ်တစ်နယ်အဖြစ် ကော်မတီနှင့် ညှိနှိုင်းသတ်မှတ် ရမည်။

၁၆။ ဤနည်းဥပဒေများ နည်းဥပဒေ ၁၅ အရ သတ်မှတ်သော မဲဆန္ဒနယ်သည် ကော်မတီ သက်တမ်းတစ်ခုအတွက်သာ ဖြစ်သည်။

အခန်း(၆)

ကော်မတီဝင်လောင်းအမည်စာရင်းတင်သွင်းလွှာနှင့် အတူ ပေးသွင်းသော

ရွေးကောက်ပွဲ ဝင်ခွင့်မှတ်ပုံတင်ကြေးနှင့် စပ်လျဉ်း၍ ဆောင်ရွက်ခြင်း

၁၇။ ကော်မတီဝင်လောင်းအမည်စာရင်းတင်သွင်းလိုသူသည် -

- (က) မှတ်ပုံတင်ကြေးကျပ် သုံးသိန်းကို သတ်မှတ်ထားသည့် ငွေစာရင်းခေါင်းစဉ်ဖြင့် ဘဏ် သို့ ငွေပေးသွင်း၍ ငွေပေးသွင်းပြီးကြောင်းချလံမူရင်းကို အမည်စာရင်း တင်သွင်း လွှာနှင့် အတူ တင်သွင်းရမည်။
- (ခ) အမည်စာရင်းတင်သွင်းရန်သတ်မှတ်ထားသော နောက်ဆုံးနေ့၊ ရက်နှင့် အချိန် မတိုင်မီ သတ်မှတ်ထားသော ရုံးချိန်အတွင်း မိမိကိုယ်တိုင်ဖြစ်စေ၊ အမည်စာရင်း တင်သွင်းလွှာပါ ယင်း၏ ရွေးကောက်ပွဲကိုယ်စားလှယ်ကဖြစ်စေ အမည်စာရင်း တင်သွင်းလွှာကို တင်သွင်းရမည်။
- (ဂ) ကော်မတီဝင်လောင်းအသီးသီးသည် ရွေးကောက်ပွဲကျင်းပသည့်နေ့တွင် မိမိရွေးကောက် တင်မြှောက်ခံမည့် မဲဆန္ဒနယ်အတွင်းရှိ မဲရုံအသီးသီး၌ မိမိကိုယ်စား ဆောင်ရွက်နိုင် ရန် မဲရုံအရေအတွက်အလိုက် မဲရုံကိုယ်စားလှယ်တစ်ဦးစီကို သတ်မှတ်ထားသည့်

အတိုင်း ခန့်ထားနိုင်သည်။ ယင်းမဲရုံကိုယ်စားလှယ်သည် မဲစာရင်းတစ်ခုခုတွင် ပါရှိ ပြီး ဆန္ဒမဲပေးပိုင်ခွင့်ရှိသူဖြစ်စေရမည်။

- (ဃ) ဥပဒေနှင့် ဤနည်းဥပဒေများအရ ကော်မတီဝင်အဖြစ် ရွေးကောက်တင်မြှောက်ခံ ပိုင်ခွင့် အရည်အချင်းနှင့် ပြည့်စုံသူကိုသာလျှင် ရွေးကောက်ပွဲကိုယ်စားလှယ်အဖြစ် ခန့်ထားရမည်။
- (င) အကြောင်းတစ်စုံတစ်ရာကြောင့် ကိုယ်စားလှယ်ပြောင်းလဲပါကယင်း၏ ရွေးကောက်ပွဲ ကိုယ်စားလှယ်တစ်ဦး၏ အမည်ကို သတ်မှတ်ထားသည့်ပုံစံဖြင့် ထပ်မံတင်သွင်း နိုင်သည်။

၁၈။ ကော်မတီဝင်လောင်းတစ်ဦးသည် မိမိအမည်စာရင်းတင်သွင်းလွှာတွင် အပြည့်အစုံ ဖြည့်သွင်း ထားခြင်းမရှိလျှင်လည်းကောင်း၊ ပူးတွဲပါရှိမည့် စာရွက်စာတမ်းများ ပြည့်စုံစွာပူးတွဲထားခြင်း မရှိလျှင်လည်းကောင်း၊ ယင်းအမည်စာရင်း တင်သွင်းလွှာကို ကော်မရှင်ကငြင်းပယ်နိုင်သည်။

၁၉။ ကော်မတီဝင်လောင်း အမည်စာရင်းတင်သွင်းထားသူတစ်ဦးသည် အမည်စာရင်း တင်သွင်း လွှာကို အပယ်ခံရလျှင်ဖြစ်စေ၊ ရွေးကောက်ပွဲစတင်မကျင်းပမီ ကွယ်လွန်လျှင်ဖြစ်စေ အမည်စာရင်း တင်သွင်းလွှာနှင့်အတူ ပေးသွင်းခဲ့သော မှတ်ပုံတင်ကြေးကို ယင်းအား သို့မဟုတ် ယင်း၏ ကိုယ်စားလှယ်အား ကော်မရှင်မှ ပြန်လည်ထုတ်ပေးရမည်။ ထိုအခါ ကော်မရှင်က ယင်းအား မှတ်ပုံတင်ကြေးထုတ်ယူရန် အကြောင်းကြားပြီး (၃)လအတွင်း၌ လာရောက်ထုတ်ယူရမည်။ ထုတ်ယူ ခြင်းမရှိပါက ကော်မတီပိုင်ရန်ပုံငွေအဖြစ် သိမ်းယူရမည်။

၂၀။ ဤနည်းဥပဒေများ နည်းဥပဒေ ၁၉ တွင် ပြဋ္ဌာန်းထားချက်မှအပ ကော်မတီဝင်လောင်း အမည်စာရင်းတင်သွင်းထားသူတစ်ဦးဦးပေးသွင်းခဲ့သော ရွေးကောက်ပွဲဝင်ခွင့်မှတ်ပုံတင်ကြေးကို ယင်းအား သို့မဟုတ် ယင်း၏ ကိုယ်စားလှယ်အား ကော်မရှင်က မည်သည့်အကြောင်းကြောင့်မှ ပြန်လည်ထုတ်ပေးမည်မဟုတ်။

၂၁။ ကော်မတီဝင်လောင်းတစ်ဦးသည် မိမိ၏အမည်စာရင်းတင်သွင်းလွှာကို မိမိဆန္ဒအလျောက် ရုပ်သိမ်းလိုလျှင် ရုပ်သိမ်းလွှာကို ကော်မရှင်သို့ ကိုယ်တိုင်တင် ပြရမည်။

၂၂။ အဆိုပါရုပ်သိမ်းလွှာကို ကော်မရှင်ကလက်ခံပြီး အများပြည်သူသိရှိနိုင်စေရန် ကြေညာချက် ထုတ်ပြန်ရမည်။

အခန်း(၇)

ကော်မတီဝင်လောင်းများ၏ အမည်စာရင်းကို စိစစ်ခြင်းနှင့် အတည်ပြုခြင်း

၂၃။ ကော်မတီဝင်လောင်းအမည်စာရင်းတင်သွင်းထားသူ ကော်မတီဝင်လောင်းအား ဥပဒေပါ ကော်မတီဝင်အဖြစ် ရွေးချယ်ခံပိုင်ခွင့်ရှိသူအဖြစ် ပြဋ္ဌာန်းချက်များနှင့် ကိုက်ညီသူမဟုတ်ဟု ကော်မရှင်သို့ ကန့်ကွက်တင်ပြလာလျှင် အဆိုပါ ကန့်ကွက်သူက ကန့်ကွက်ချက်နှင့် စပ်လျဉ်း၍ သက်သေအထောက်အထား ထင်ရှားအောင်တင်ပြရမည်။ သက်သေတင်ပြနိုင်ခြင်းမရှိပါက ကန့်ကွက်လွှာကို ပယ်ရမည်။

၂၄။ ကော်မရှင်သည် အမည်စာရင်းတင်သွင်းလွှာနှင့် ကန့်ကွက်လွှာကိုလက်ခံလျှင် လက်ခံကြောင်း၊ ပယ်လျှင်ပယ်ကြောင်း အကျိုးအကြောင်းအကျဉ်းချုပ်ဖော်ပြ၍ မှတ်တမ်းတင်ပြီး ဥက္ကဋ္ဌ သို့မဟုတ် အတွင်းရေးမှူးက လက်မှတ်ထိုးရမည်။

၂၅။ ကော်မရှင်သည် သတ်မှတ်ထားသောနေ့တွင် ကော်မတီဝင်လောင်းများ၏ အမည်စာရင်း တင်သွင်းလွှာနှင့် ယင်းတို့ကို ကန့်ကွက်လွှာများ စိစစ်ဆောင်ရွက်ခြင်းနှင့် အတည်ပြုခြင်း လုပ်ငန်းအားလုံးပြီးပြတ်အောင် ဆောင်ရွက်ရမည်။ ထိုသို့ ဆောင်ရွက်ရာတွင် ကော်မရှင်သည်-

- (က) ရွေးချယ်ခံမည့် ကော်မတီဝင်လောင်း အမည်စာရင်းတင်သွင်းသူများအား သတ်မှတ် အရည်အချင်းနှင့် ညီညွတ်မှုရှိ မရှိကို ကော်မရှင်အဖွဲ့ခွဲအဆင့်ဆင့်အား စစ်ဆေး စေနိုင်သည်၊
- (ခ) နည်းဥပဒေခွဲ (က) စစ်ဆေးတွေ့ရှိချက်အရ ကော်မတီဝင်လောင်း အရည်အချင်းနှင့် ပြည့်စုံသူအား ဝင်ရောက်ယှဉ်ပြိုင်ခွင့်ရှိသည့် ကော်မတီဝင်လောင်းများအဖြစ် စာရင်း ပြုစု၍ မှတ်ပုံတင်ထားရှိ ရမည်၊
- (ဂ) နည်းဥပဒေခွဲ (က) နှင့် လက်ခံရရှိထားသော ကန့်ကွက်လွှာတို့အပေါ် စစ်ဆေး တွေ့ရှိချက်အရ ကော်မတီဝင်လောင်းအရည်အချင်းနှင့် မပြည့်စုံသူများ၏ အမည် စာရင်းကို ပြုစုရမည်။
- (ဃ) နည်းဥပဒေခွဲ(ဂ)ပါ အရည်အချင်းမပြည့်စုံသည့် ကော်မတီဝင်လောင်းများသည် မည်သည့်အကြောင်းအချက်ကြောင့် ကော်မတီဝင်လောင်း အရည်အချင်းပျက်ယွင်း သည်ကို မှတ်တမ်းတင်ထား ရမည်၊
- (င) စာရင်းများကို သိရှိနိုင်စေရန် ကြေညာရမည်။

၂၆။ ကော်မရှင်၏ ထုတ်ပြန်ကြေညာချက်အပေါ် ကော်မတီဝင်လောင်းအမည်စာရင်းတင်သွင်း ထားသူက ကျေနပ်မှုမရှိလျှင် -

- (က) ကော်မတီဝင်လောင်း အမည်စာရင်းထုတ်ပြန်ကြေညာသည့်နေ့မှ ရက်ပေါင်း ၁၀ ရက်အတွင်း ကော်မရှင်သို့ တင်ပြနိုင်ခွင့်ရှိသည်။
- (ခ) အဆိုပါတင်ပြသည့်ကိစ္စများတွင် ကော်မရှင်က သတ်မှတ်ကာလအတွင်း စိစစ်ပေးရမည်။
- (ဂ) ကော်မရှင်သည် စစ်ဆေးမည့်အကြောင်းအရာများအား အထောက်အကူဖြစ်စေမည့် အချက်အလက်များကို တိကျစွာ စုံစမ်းဖော်ထုတ်ပေးရန် သက်ဆိုင်ရာ ကော်မရှင်အဖွဲ့ခွဲများသို့ ညွှန်ကြားနိုင်သည်။
- (ဃ) ကော်မတီဝင်လောင်းအဖြစ် အမည်စာရင်းတင်သွင်းထားသူသည် မိမိတင်ပြလိုသော အထောက်အထားများကို တင်ပြနိုင်ခွင့်ရှိသည်။
- (င) ကော်မရှင်အဖွဲ့ခွဲအဆင့်ဆင့်သည် မိမိတို့၏ ဆုံးဖြတ်ချက်ပါရှိသော အစီရင်ခံစာကို လက်မှတ်ရေးထိုး၍ ကော်မရှင်သို့စောလျင်စွာ တင်သွင်းရမည်။
- (စ) ကော်မရှင်သည် အစီရင်ခံစာကိုစိစစ်၍ အတည်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ ကော်မရှင်၏ ဆုံးဖြတ်ချက်သည် အတည်ဖြစ်သည်။

အခန်း(၈)

ဆန္ဒမဲပေးခြင်းနှင့် ဆန္ဒမဲရေတွက်ခြင်း

၂၇။ မြို့နယ်ကော်မရှင်အဖွဲ့ခွဲနှင့် ရပ်ကွက်ကျေးရွာအုပ်စုကော်မရှင်အဖွဲ့ခွဲများသည် ဆန္ဒမဲ ပေးပိုင်ခွင့်ရှိသူများ လွယ်ကူစွာဆန္ဒမဲပေးနိုင်ရေးအတွက် သတ်မှတ်မဲပေးချိန်အတွင်း မဲဆန္ဒရှင်များအားလုံး မဲပေးနိုင်ရေးနှင့် လျှို့ဝှက်ဆန္ဒပြုနိုင်ရေးတို့ကို ရှေးရှု၍ မဲရုံတစ်ရုံစီ၌ ဆန္ဒမဲပေးရမည့် ဦးရေနှင့် မဲရုံအရေအတွက်ကို လိုအပ်သလိုသတ်မှတ်နိုင်သည်။

၂၈။ မြို့နယ်ကော်မရှင်အဖွဲ့ခွဲနှင့် ရပ်ကွက်ကျေးရွာအုပ်စုကော်မရှင်အဖွဲ့ခွဲများသည် မဲရုံများကို ကြီးကြပ်ကွပ်ကဲရန် သင့်လျော်သူများကို မဲရုံမှူး၊ ဒုတိယမဲရုံမှူးနှင့် မဲရုံအဖွဲ့ဝင်များအဖြစ် ကော်မရှင်၏ အတည်ပြုချက်ရယူ၍ ခန့်အပ်နိုင်သည်။ မဲရုံအဖွဲ့ဝင်များအဖြစ် ယင်းမဲရုံမဲစာရင်းတွင် ပါဝင်သည့် အများယုံကြည်လေးစားခြင်းခံရသောဒေသခံများဖြင့် ကော်မရှင်က သတ်မှတ်သည့် ဦးရေအတွင်း ဖွဲ့စည်း တာဝန်ပေးအပ်နိုင်သည်။

၂၉။ မကျန်းမာသောကြောင့်လည်းကောင်း၊ မလွှဲမရှောင်သာသည့်အကြောင်းကြောင့်သော်လည်းကောင်း၊ မဲရုံမှူးသည် ဆန္ဒမဲပေးသည့်နေ့တွင် တာဝန်ထမ်းဆောင်နိုင်ပါက ဒုတိယမဲရုံမှူးက မဲရုံမှူးတာဝန်ထမ်းဆောင်ရမည်။ ဒုတိယမဲရုံမှူးကပါ ပျက်ကွက်မှုရှိခဲ့သော် မဲရုံအဖွဲ့ကို ဖွဲ့စည်း

စဉ်က သတ်မှတ်ထားသည့် ဦးစားပေးအစဉ်အတိုင်း ဆင့်ကဲဆင့်ကဲ တာဝန်ထမ်းဆောင်ရမည်။ ထို့အတူလိုအပ်နေသည့် မဲရုံအဖွဲ့ဝင်နေရာ အစားထိုးခန့်ထားခြင်းကိုလည်း ဤနည်းဥပဒေများ နည်းဥပဒေ ၂၈ ပါ သတ်မှတ်ချက်အတိုင်း ဆောင်ရွက်ရမည်။ ထိုသို့ဆောင်ရွက်ချက် အကျဉ်းချုပ် ကို ကော်မရှင်အဖွဲ့သို့ အချိန်နှင့် တစ်ပြေးညီတင်ပြရမည်။

၃၀။ ရွေးကောက်ပွဲကျင်းပသည့်နေ့ရက်၌ ဆန္ဒမဲပေးနိုင်ရန် နံနက်(၇)နာရီမှ ညနေ(၄)နာရီထိ မဲရုံကို ဖွင့်လှစ်ထားရှိရမည်။ သို့ရာတွင် ညနေ(၄)နာရီမတိုင်မီ ဆန္ဒမဲပေးပိုင်ခွင့်ရှိသူအားလုံး ဆန္ဒမဲပေးပြီးပါက မဲရုံကိုပိတ်ရမည်။

၃၁။ မဲရုံမှူးသည် ဆန္ဒမဲပေးရန် သတ်မှတ်ထားသောအချိန်စေ့ရောက်သောအခါ သာမန်အားဖြင့် မဲရုံကို ပိတ်ရမည်ဖြစ်သော်လည်း မဲရုံမပိတ်မီ မဲရုံပရဝုဏ် အတွင်း၌ ဆန္ဒမဲပေးရန်ရောက်ရှိနေသော ဆန္ဒမဲမဲပေးရသေးသူများရှိပါက စာရင်းကောက်ယူပြီး ထိုသူများအား ဆန္ဒမဲပေးချိန်ကျော်လွန်ပြီး ဖြစ်စေကာမူ ဆန္ဒမဲပေးခွင့်ပြုရမည်။

၃၂။ မဲစာရင်းတွင်ပါရှိသူများကိုယ်တိုင် ဆန္ဒမဲပေးရမည်။ ကိုယ်စားလှယ်စေလွှတ်၍ ဆန္ဒမဲ ပေးခြင်း မပြုရ။

၃၃။ မဲရုံမှူးသည် ဆန္ဒမဲပေးခြင်းမစတင်မီ ဆန္ဒမဲလက်မှတ်များကို မဲရုံအဖွဲ့ဝင်များနှင့် သက်သေ များ၏ ရှေ့မှောက်တွင်ရေတွက်၍ သတ်မှတ်ပုံစံဖြင့် မှတ်တမ်းတင်ထားရမည်။ ထို့နောက် မဲပုံး အလွတ် များကို မဲရုံ၌ရှိသော မဲရုံအဖွဲ့ဝင်များ၊ မဲရုံ ကိုယ်စားလှယ်များနှင့် သက်သေများအပါအဝင် မဲရုံ၌ရှိသူများအားပြသပြီး မဲရုံအတွင်း မဲရုံမှူး မြင်နိုင်သောနေရာ၌ ထားရှိရမည်။

၃၄။ ဆန္ဒမဲစတင်ပေးသည့်အချိန်မှစ၍ ဆန္ဒမဲပေးခြင်းပြီးဆုံးသည့်အချိန်အတွင်း မဲရုံထဲသို့ အောက်ပါပုဂ္ဂိုလ်များမှအပ အခြားမည်သူမျှမဝင်ရ-

- (က) မဲရုံအဖွဲ့ဝင်များ
- (ခ) ဆန္ဒမဲပေးမည့်သူများ
- (ဂ) တာဝန်ကျရဲတပ်ဖွဲ့ဝင်များ သို့မဟုတ် ရပ်ကွက် သို့မဟုတ် ကျေးရွာအုပ်စု ကော်မရှင် အဖွဲ့ခွဲက လုံခြုံရေးတာဝန်ပေးအပ်ခံရသူများ
- (ဃ) နည်းဥပဒေ ၃၆ အရ ခွင့်ပြုထားသူများ
- (င) ကော်မရှင်နှင့် သက်ဆိုင်ရာကော်မရှင်အဖွဲ့ခွဲဝင်များ

၃၅။ မဲရုံမှူး သို့မဟုတ်၎င်းကတာဝန်ပေးအပ်ထားသော မဲရုံအဖွဲ့ဝင်သည်-

- (က) ဆန္ဒမဲလက်မှတ်ကို ဆန္ဒမဲပေးသူအားထုတ်မပေးမီ မဲစာရင်းပါ ဆန္ဒမဲပေးပိုင်ခွင့် ရှိသူ၏ အမည်နှင့် မဲစာရင်းအမှတ်တို့မှန်ကန်ပါက ထိုသူအားလက်မှတ်ရေးထိုးခြင်း

သို့မဟုတ် လက်ဝဲလက်မလက်ဖွေနှိပ်ခြင်းပြုစေပြီးနောက် ဆန္ဒမဲလက်မှတ်ကို ထုတ်ပေးရမည်။

(ခ) နည်းဥပဒေခွဲ(က)အရ ဆန္ဒမဲလက်မှတ်ရရှိသည့် ဆန္ဒမဲပေးသူသည် လျှို့ဝှက်ဆန္ဒပြု အခန်းတွင်းသို့ဝင်၍ ဆန္ဒမဲလက်မှတ်ပေါ်တွင် မိမိဆန္ဒမဲပေးလိုသော ကော်မတီဝင် လောင်း၏ အမည်နှင့် တည့်တည့်တွင် ယှဉ်တွဲလျက်ရှိသော လေးထောင့်ကွက် အတွင်း၌ အမှန်(✓)အမှတ်အသားပြုရမည်။ ထို့နောက် မိမိဆန္ဒပြုထားသည်ကို သူတစ်ပါးမမြင်နိုင်စေရန် ဆန္ဒမဲလက်မှတ်ကိုခေါက်၍ သတ်မှတ်ထားသည့် မဲပုံး အတွင်းသို့ထည့်ရမည်။ မဲပုံးထဲသို့ထည့်ရမည့် ဆန္ဒမဲလက်မှတ်တွင် မဲရုံးမှူး၏ လက်မှတ်နှင့် ဆန္ဒမဲလက်မှတ်ပါ လေးထောင့်အကွက်အတွင်း၌ မဲဆန္ဒရှင် ဆန္ဒပြု ထားသော အမှတ်အသားတို့မှတစ်ပါး အခြားမည်သည့်အမှတ်အသားမျှ မပါဝင်စေရ။

၃၆။ ဆန္ဒမဲပေးသူသည် ဆန္ဒမဲလက်မှတ်ရှိအမည်များကို မဖတ်တတ်လျှင် သို့မဟုတ် ညွှန်ကြား ထားသည့်အတိုင်း ဆန္ဒမဲပေးတတ်လျှင်လည်းကောင်း၊ မျက်မမြင်ဖြစ်လျှင်လည်းကောင်း၊ သက်ဆိုင်ရာမဲစာရင်း၌ ပါရှိသော မဲဆန္ဒရှင်၏ ဖခင်၊ မိခင်၊ ဇနီး၊ ခင်ပွန်း၊ သား၊ သမီး၊ ညီအစ်ကို မောင်နှမအရင်းတစ်ဦးဦးသည် ဆန္ဒမဲပေးသူက ညွှန်ကြားသည့်အတိုင်း သတ်မှတ်ထားသည့် နေရာတွင် ဆန္ဒမဲလက်မှတ်၌ လျှို့ဝှက်ဆန္ဒပြုရမည်။ ယင်းပုဂ္ဂိုလ်များမရှိခဲ့လျှင် မဲရုံမှူးသည် ယင်းပုဂ္ဂိုလ်များ ကိုယ်စား ဆောင်ရွက်ပေးရမည်။ ထို့နောက် ဆန္ဒမဲပေးသူအား ထိုဆန္ဒမဲ လက်မှတ် ကို ခေါက်၍ မဲပုံးထဲသို့ ကိုယ်တိုင်ထည့်စေရမည်။

၃၇။ မဲရုံသို့လာရောက်ဆန္ဒမဲပေးသူသည် ကျန်းမာသန်စွမ်းခြင်းမရှိသောကြောင့် မိမိဆန္ဒပြုပြီး သော ဆန္ဒမဲလက်မှတ်ကို မဲပုံးထဲသို့ ထည့်နိုင်ခြင်းမရှိလျှင် မဲရုံအဖွဲ့ဝင်များသည် ထိုသူအား ဆန္ဒမဲထည့်နိုင်စေရန် ကူညီရမည်။

၃၈။ ဆန္ဒမဲပေးရန် သတ်မှတ်ထားသောနေ့ရက်၌ သတ်မှတ်ထားသောနေရာတွင် သဘာဝ ဘေးအန္တရာယ်ကြောင့်လည်းကောင်း၊ လုံခြုံရေးအခြေအနေအရသော်လည်းကောင်း၊ မဲဆန္ဒရှင်များ ဆန္ဒမဲပေးခြင်းမပြုနိုင်ပါက မဲရုံမှူးသည် သက်ဆိုင်ရာကော်မရှင်အဖွဲ့ခွဲများမှတစ်ဆင့် ကော်မရှင်သို့ ချက်ချင်းအကြောင်းကြားရမည်။

၃၉။ မဲရုံမှူးသည် မဲပေးချိန်အတွင်း ဆန္ဒမဲပေးခြင်းကို ရပ်ဆိုင်းရမည့်အခြေအနေဖြစ်ပါက-

- (က) မဲပုံးကို မိမိချိပ်တံဆိပ်ခတ်နှိပ်၍ ပိတ်ရမည်။
- (ခ) ယင်းမဲပုံးကို မြို့နယ်ကော်မရှင်အဖွဲ့ခွဲသို့ မဲရုံကိုယ်စားလှယ် သို့မဟုတ် အကူ ကိုယ်စားလှယ်များအနက် လိုက်ပါနိုင်သူတို့နှင့် အတူ သယ်ဆောင်ရမည်။

(ဂ) မြို့နယ်ကော်မရှင်အဖွဲ့ခွဲတွင် မြို့နယ်ကော်မရှင်အဖွဲ့ခွဲဝင်များ၊ ကော်မတီဝင် ကိုယ်စားလှယ်လောင်းများ၊ မဲရုံကိုယ်စားလှယ်များ သို့မဟုတ် အကူကိုယ်စားလှယ် များ ရှေ့မှောက်တွင် မဲပုံးကိုဖွင့်၍ ဆန္ဒမဲများကို ရေတွက်ရမည်။

၄၀။ မြို့နယ်ကော်မရှင်အဖွဲ့ခွဲသည် ဤနည်းဥပဒေများ နည်းဥပဒေ ၃၉(ဂ)အရ ဆန္ဒမဲရေတွက် ပြီးနောက် သတ်မှတ်ပုံစံများတွင်ရေးသွင်းပြီး သက်ဆိုင်ရာ ကော်မတီဝင်လောင်း သို့မဟုတ် ၎င်းတို့၏ သက်သေများ၊ မဲရုံကိုယ်စားလှယ်များအား မှန်ကန်ကြောင်း လက်မှတ်ရေးထိုးစေပြီး ချိပ်ပိတ်ကာ ကော်မရှင်သို့ ပေးပို့ရမည်။

၄၁။ သက်ဆိုင်ရာမြို့နယ်ကော်မရှင်အဖွဲ့ခွဲသည် ဤနည်းဥပဒေများ နည်းဥပဒေ ၃၈ အရ သတ်မှတ်သောနေ့ရက်နှင့် နေရာ၌ မဲဆန္ဒရှင်များဆန္ဒမဲပေးခြင်း မပြုနိုင်သည့်အခါတွင်ဖြစ်စေ၊ ဤနည်းဥပဒေများ နည်းဥပဒေ ၃၉ အရ ဆန္ဒမဲပေးခြင်းကို ရပ်ဆိုင်းရသည့်အခါတွင်ဖြစ်စေ၊ ယင်းသို့ဖြစ်ပေါ်ရသည့် အကြောင်းအရင်းကိုဖော်ပြပြီး မည်သည့်နေ့ရက်တွင် ဆန္ဒမဲပေးခြင်းကို ကျင်းပသင့်ကြောင်း သို့မဟုတ် ဆက်လက်ဆန္ဒမဲပေးစေရန် သို့မဟုတ် အသစ်တစ်ဖန်ဆန္ဒမဲပေးစေ ရန်သင့်ကြောင်းကို ကော်မရှင်သို့ အစီရင်ခံရမည်။

၄၂။ ကော်မရှင်သည် အစီရင်ခံစာရရှိသည့်အခါ ဆက်လက်ဆန္ဒမဲပေးစေရန် သို့မဟုတ် အသစ် တစ်ဖန် ဆန္ဒမဲပေးစေရန် သို့မဟုတ် ဆန္ဒမဲပေးခြင်းကို ထပ်မံမပြုလုပ်ရန် ညွှန်ကြားနိုင်သည်။

၄၃။ မဲရုံမှူးသည် ဆန္ဒမဲရေတွက်ခြင်းနှင့် စပ်လျဉ်း၍ အောက်ပါအတိုင်း ဆောင်ရွက်ရမည် -

- (က) ဆန္ဒမဲရေတွက်ရာနေရာတွင် မဲရုံကိုယ်စားလှယ်များအပါအဝင် သက်သေအနည်းဆုံး ၅ ဦး၏ ရှေ့မှောက်တွင် ဆောင်ရွက်ရမည်။
- (ခ) ထုတ်ပေးသည့် ဆန္ဒမဲလက်မှတ်နှင့် မဲပုံးအတွင်းရှိ ဆန္ဒမဲလက်မှတ် အရေအတွက် ကိုက်ညီမှု ရှိမရှိကို စစ်ဆေးရမည်။ ကိုက်ညီမှုမရှိပါက မှတ်တမ်းတင်၍ သက်ဆိုင်ရာ ကော်မရှင်အဖွဲ့ခွဲသို့ တင်ပြရမည်။ သို့ရာတွင် ဆန္ဒမဲရေတွက်ခြင်းကိုမူ ဆက်လက် ဆောင်ရွက်ရမည်။
- (ဂ) အောက်ပါဆန္ဒမဲလက်မှတ်များကို ပယ်မဲအဖြစ်သတ်မှတ်ရမည်-
 - (၁) ကော်မရှင်က အတည်ပြုထားသော အမှတ်အသားမပါ သည့် ဆန္ဒမဲလက်မှတ်၊
 - (၂) မဲရုံမှူးလက်မှတ်မပါသည့် ဆန္ဒမဲလက်မှတ်၊
 - (၃) ကော်မတီဝင်လောင်းတစ်ဦးထက်ပို၍ ဆန္ဒပြုထားသည့် ဆန္ဒမဲလက်မှတ်၊
 - (၄) ဆန္ဒပြုထားခြင်းမရှိသော ဆန္ဒမဲလက်မှတ်၊
 - (၅) ဆန္ဒပြုထားခြင်းမှာ မသေချာ၊ မထင်ရှားသောဆန္ဒမဲလက်မှတ်၊

- (၆) ဆန္ဒမဲလက်မှတ်အတုဖြစ်သည်ဟု မဲရုံမှူးကဆုံးဖြတ်သည့် ဆန္ဒမဲလက်မှတ်၊
- (၇) ဆန္ဒမဲပေးသူကို သိရှိနိုင်အောင် အမှတ်အသားပြုထားသည့် ဆန္ဒမဲလက်မှတ်၊
- (၈) ဆုတ်ဖြုတ်ထားသည့် ဆန္ဒမဲလက်မှတ်။
- (ဃ) မဲရုံးမှူးကပယ်သည့် ဆန္ဒမဲလက်မှတ်များနှင့် စပ်လျဉ်း၍ ပယ်ရသည့်အကြောင်းကို သတ်မှတ်သည့်ပုံစံတွင် မှတ်တမ်းတင်ပြီး လက်မှတ်ရေးထိုးရမည်၊
- (င) ဆန္ဒမဲလက်မှတ်တစ်ခု ခိုင်လုံသည်၊ မခိုင်လုံသည်ကို သက်ဆိုင် ရာမဲရုံမှူးက ဆုံးဖြတ် ရမည်။

အခန်း(၉)

ကတိသစ္စာပြုခြင်း

၄၄။ ကော်မတီဝင်အဖြစ် ရွေးကောက်တင်မြှောက်ခြင်းခံရသည့် ကော်မတီဝင်လောင်းများသည် အောက်ပါအတိုင်း ကတိသစ္စာပြုရမည် -

"မန္တလေးမြို့တော်စည်ပင်သာယာရေးကော်မတီတွင် (ကော်မတီဝင်အဖြစ်) ရွေးကောက်ခံ ရပြီး ဖြစ်သဖြင့်ကျွန်ုပ် ----- သည် ယခုကျွန်ုပ်ထမ်းဆောင်မည်ဖြစ် သော မန္တလေးမြို့တော် စည်ပင်သာယာရေးကော်မတီ၏ ကော်မတီဝင် တာဝန်ဝတ္တရားများကို ရိုးသားဖြောင့်မတ် မှန်ကန်စွာ ဆောင်ရွက်မည်ဖြစ်ပြီး တည်ဆဲဥပဒေ၊ နည်းဥပဒေများနှင့် အညီ ပေးအပ်သော တာဝန်များကို မန္တလေးမြို့တော်နှင့် မြို့တော်နေပြည်သူလူထုအတွက် ကိုယ်စွမ်းရှိသရွေ့၊ ဉာဏ်စွမ်းရှိသရွေ့ ထမ်းဆောင်မည်ဖြစ်ပါကြောင်း၊ လေးနက်တည်ကြည် စွာ ကတိသစ္စာ ပြုပါသည်"

အခန်း(၁၀)

အထွေထွေ

၄၅။ ကော်မတီသည် ကော်မတီဝင်များ၏ ထမ်းဆောင်ရသည့်အဆင့်တာဝန် အလိုက် ချီးမြှင့်ငွေ၊ စရိတ်အဆောင်အယောင်တို့အတွက် ကုန်ကျငွေများကို ကော်မတီရန်ပုံငွေမှ ကျခံသုံးစွဲရမည်။

၄၆။ ကော်မတီသည် ဤနည်းဥပဒေများ နည်းဥပဒေ ၄၅ ပါ ချီးမြှင့်ငွေ၊ စရိတ်၊ အဆောင် အယောင်များကို အစိုးရအဖွဲ့သို့ အဆိုပြုတင်ပြပြီး အစိုးရအဖွဲ့၏ သဘောတူညီချက်နှင့်အညီ ဆောင်ရွက်ရမည်။

၄၇။ ကော်မရှင်သည် ရွေးကောက်ပွဲအတွက် အထွေထွေကုန်ကျစရိတ်ကို ခန့်မှန်းတွက်ချက်၍ ကော်မတီသို့ တင်ပြတောင်းခံရမည်။ ကော်မရှင်သည် ကော်မရှင်အဖွဲ့ခွဲအဆင့်ဆင့်အား ရွေးကောက်ပွဲဆိုင်ရာ ကုန်ကျစရိတ်များကို သတ်မှတ်ထုတ်ပေးရမည်။ ကော်မရှင်အဖွဲ့ခွဲ အဆင့်ဆင့် သည် ကော်မရှင်က သတ်မှတ်ပေးသည့် ခွင့်ပြုငွေအပေါ်သုံးစွဲမှုအား စနစ်တကျ စာရင်းပြုစု၍ ကော်မရှင်သို့ ပြန်လည်တင်ပြရမည်။ ကော်မရှင်သည် ငွေစာရင်းရှင်းတမ်းကိုပြုစု၍ ကော်မတီသို့ ပြန်လည်တင်ပြရမည်။

၄၈။ ကော်မရှင်နှင့် ကော်မရှင်အဖွဲ့ခွဲအဆင့်ဆင့်သည် ရွေးကောက်ပွဲများ အောင်မြင်စွာ ကျင်းပ ပြီးမြောက် နိုင်ရေးအတွက် မြန်မာနိုင်ငံရဲတပ်ဖွဲ့အပါအဝင် အစိုးရဌာနဆိုင်ရာ အဖွဲ့အစည်းများထံမှ လိုအပ်သည့်အကူအညီများကို ရယူနိုင်သည်။

၄၉။ ကော်မရှင်သည် ကော်မရှင်နှင့် ကော်မရှင်အဖွဲ့ခွဲအဆင့်ဆင့်တွင် လိုအပ်သော ရုံးတံဆိပ်များ ကို သတ်မှတ်နိုင်သည်။

၅၀။ ဤနည်းဥပဒေများကို အကောင်အထည်ဖော်ဆောင်ရွက်ရာတွင် လိုအပ်ပါက တိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်ရွေးကောက်ပွဲဥပဒေ၊ နည်းဥပဒေပါပြဋ္ဌာန်းချက်များအား ဆီလျော်သလို လိုက်နာကျင့်သုံးရမည်။

၅၁။ ကော်မရှင်နှင့် ကော်မရှင်အဖွဲ့ခွဲအဆင့်ဆင့်တွင် တာဝန်ထမ်းဆောင်သူများသည် မည်သည့် နိုင်ငံရေး ပါတီဝင်မျှမဖြစ်စေရ။

၅၂။ ကော်မရှင်နှင့် ကော်မရှင်အဖွဲ့ခွဲအဆင့်ဆင့်၏ ရုံးလုပ်ငန်းကိစ္စအဝဝ အဆင်ပြေစွာ ဆောင်ရွက်နိုင်ရန်အတွက် ကော်မတီက ကူညီဆောင်ရွက်ပေးရမည်။

၅၃။ ကော်မရှင်နှင့် ကော်မရှင်အဖွဲ့ခွဲအဆင့်ဆင့်က ကော်မတီဝင်လောင်း အမည်စာရင်းအား စိစစ် ပြီးနောက် ဝင်ရောက်ရွေးကောက်ယှဉ်ပြိုင်ရန် သတ်မှတ်အရည်အချင်းပြည့်မီ၍ မှတ်ပုံတင်ခွင့်ပြု ခံရသူ ကော်မတီဝင်လောင်းသည် သတ်မှတ်တစ်နေရာအတွက် တစ်ဦးတည်းသာ ကော်မတီဝင် လောင်း အမည်စာရင်းပေါ်ပေါက်ပါက ယင်းသတ်မှတ်နေရာအတွက် ရွေးကောက်ပွဲကျင်းပခြင်း မပြုဘဲ အဆိုပါကော်မတီဝင်လောင်းကို ရွေးကောက်တင်မြှောက်ခံရသူ ကိုယ်စားလှယ်အဖြစ် သတ်မှတ်ရမည်။

၅၄။ ကော်မတီသည် ခန့်အပ်ကော်မတီဝင်များနှင့် ပတ်သက်သည့်ကိစ္စရပ်များကို သီးခြား ညွှန်ကြားချက်များ ထုတ်ပြန်နိုင်သည်။

၅၅။ ဤနည်းဥပဒေများပါ ပြဋ္ဌာန်းချက်များကို အကောင်အထည်ဖော် ဆောင်ရွက်နိုင်ရန် ကော်မတီသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

(ပုံ) (အောင်မောင်း)

ဝန်ကြီး

စည်ပင်သာယာရေးဝန်ကြီးဌာန

မန္တလေးတိုင်းဒေသကြီးအစိုးရအဖွဲ့